

Civèd mbel ndo



Société pour
la distribution des Saintes Ecritures,
3, ECCLESTON STREET, LONDRES, SW1W 9LZ

Imprimé en Grande Bretagne

Ndô man a jèngè dèlèwèr haha da suna

Dèlèwèr nkèshèa haha mbica ma te dèlèwèr Zhiklè mbia'a, nenga'a ma Zhiklè.

T'hwad' ma stad' stad' tèleba, zlembad' dèlèwèr ngidè a zhè, ara Genèse 1:1; Jean 3:16 a ngidè.

Zlembad' massa a ngreda kinè sama'a te dèlèwèr Zhiklè mbia'a. Dèlèwèr Zhiklè mbia'a a zhè. Va-woya, ko a sam pasteur, ko a sam catéchiste, ko te Librairie.

Ma Zhiklè a zhè, a nshèffè, a wudai, a fena kafahi ntaſla wètètèa man a zli te tsagi cau. Hébreux 4:12.

Ma ga a shkè a deba a sam ga ambali azbai, sèi a gi skwi man i woya'a, a rufko skwi man i zlündo a pa. Esaïe 55:11.

Mpèr ma auda te dèlèwèr ngaya, a winè dai. Psaume 119:130.

Ma hinè herkeda

T'hinèkadna Bi-Zhiklè a ngau
gidfèk a herkeda. Genèse 1:1.

Skwi tèleba nga a nenga'a, a skwi
stad azbai man nenga'a a nga bai.

Jean 1:3.

Ma hinè ndo

A Bi-Zhiklè a ngu ndo ara mèzhèb
nenga'a, a nga'a ara Mèzhèb Zhiklè,
a ngu ngura'a a ngwoz. Genèse 1:27.

A Ndô nzi pèc pècèk Zhiklè a
ngu ndo a berfenèk herkeda, a fta
na nshèffè a htsan nenga'a. Aranta
ndô a zhè a nshèffè ma. Te deba'a
Ndô nzi pèc pècèk Zhiklè a ngu
gi lak te Eden te dukwad, a mfeda
ndô man a gu a pa. Genèse 2:7-8.

A Ndô nzi pèc pècèk Zhiklè a
mco ndo, a mfeda a gi lak Eden,

aman a pizhè'a, a berè'a. A Ndô nzi pèc pècèk Zhiklè a njè na ma a gèd' a ndo, a ngada: Te wof tèleba te gi lak ka ndia'a. Aman te wof man a ngreda skwi man amba a skwi man ambabai, te nenga'a ka ndau bai. A pats man ka da ndau, ka metsi ngaya. Genèse 2:15-17.

Ma hinè malai

Te va skwi dak tèleba man Ndô nzi pèc pècèk Zhiklè a nga ta, zhüzhok a fen ta a kilèa. A ngada na ngwoz: Gokwèn, Bi-Zhiklè a gada, kin ndau te wof te gi lak haha bi dè?

A ngwoz a mbedá na a ma a zhüzhok: Nga ndi te wof te gi lak. Sèi nyi wof te ndev gi lak, Bi-Zhiklè a gada, kin ndau te nenga'a bi fèt, kin lama na bi fèt, kin da metsi kinè.

A zhüzhok a ngada na ngwoz: Kin metsi azbai; aman Bi-Zhiklè a

suna, a pats man kin da ndau, di kinè a winè na, a kin gi lèmèlèmè ara zhiklèhai, a kin sun skwi man amba a skwi man ambabai.

A ngwoz a rka, nyi wof amba a skwi ndai, amba a dai, amba a ngècè maya. A ngulo nyi wof, a ndau, a mva na baki nenga'a ba, man ta nza a vna. A nenga'a a ndau.

Genèse 3:1-6.

A Ndô nzi pèc pècèk Zhiklè a ngada na ngwoz: Ka ga mè? A ngwoz a mbedá na a ma: Zhüzhok a mpiyè a wai, a i ndau. A Ndô nzi pèc pècèk a ngada na zhüzhok: A géd man ka gau ar haha, ka phoma, te va skwi ndzhamhai télèba, a skwi dak télèba. Ka hi a hwad ngaya, ka bhöm herkeda. I woya i pa kinè géd a va a ngwoz ara ndôhi mayamhai; a wuda ngaya a wuda nenga'a ba.

Nenga'a a da batsama ka gèd, a ka,
ka jè ndudok sak nenga'a.

A ngada na ngwoz: Aman ka a
hwad, i va ka matakwan mbia'a. Ka
da yi kra a wudi a va. Mi baki ngaya
a keda ka, a nenga'a a da gi a bi
ngaya.

A ngada na Adam: A géd man
ka fa na zlembad a ma ngwoz ngaya,
a ka ndau te wof man i gada ka,
ka ndau te nenga'a bai, herkeda
mphomda'a a géd ngaya. Ka da
ngècè skwi t'herkeda a wudi a va,
a pats nshèffè ngaya tèleba. Herkeda
a da fcè vatak a kudzarai, a ka da
ndi vah te dak. Ka ngècè movar
ngaya a vazaza a va, ha pats man
ka man ngaya a deba a va berfenèk,
te nasa i ce ka. Genèse 3:13-19.

Zhüzhok zlèzlèa, man zlembad na
madzagai a Sadan, man a mpeda
herkeda tèleba a wai. Apocalypse 12:9.

Gar haha ara man a géd ndô stad malai a shkè a herkeda, a metsai a shkè a géd malai, metsai a zlèzlèmè a sam ndôhi tèleba, aman ta tèleba ta gu malai.

Romains 5:12.

Ma kita Zhiklè ndô a kèlèhi a pa

Nga tèleba nga zlak nga ara tambakihai, nga tèleba, ngidè a civèd na, ngidè a civèd na.

Esaïe 53:6.

Ndô nzi pèc pècèk a paka di a hai te zhiklè, a géd ndôhai, aman a rka, ndô maya a zhi dè, ndô man a woy Zhiklè a zhi dè? Ta zlak ta tèleba, ta gedas ta tèleba, ndô man a gi amba azbai, ko stad.

Psaume 14:2-3.

Ara man te dèlèwèr Zhiklè a windo: Ndô zura'a azbai, ko stad

ba. Ta sun civèd' gumi bai. Zlau Zhiklè az a sam ta bai. Ta tèleba ndôhi malihai, a njèl Zhiklè, ara man Zhiklè a woya'a, az a sam ta bai.

Romains 3:10, 17-18, 23.

Dèlèwèr Zhiklè a pizlè ndôhi tèleba a hwad' malai. Galates 3:22.

Zhiklè a woy ndo

Gar haha Zhiklè a woy herkeda a ndav na, aman a mva ta kra nenga'a, kra nenga'a stadgenè, aman ko wawa man a nco nenga'a a ndav na, a zi azbai, aman a ngotso nshèffè a mèdèp. Jean 3:16.

Ar haha Zhiklè a ngreda mwoy-ndô nenga'a a sam nga, aman Zhiklè a zlündokoda kra nenga'a, stadgenè, a herkeda, aman a géd' nenga'a nga da nzi a nshèffè. Mwoy-ndo te skwi haha: Te man Bi Zhiklè a woy

nga; nga woya ka bai; a zlündo kra nenga'a a skwi mpil gèd mali nga.

1 Jean 4:9-10.

Mshkè kra Zhiklè a herkeda

Nasa ma zura'a, amba aman nga cè'a: Yèsu Kristi a shkè a herkeda, aman a mbel ta ndôhi malihai.

1 Timothée 1:15.

Yèsu Kristi . . . te skwi man a ngau ara ndo, a manda gèd na a hai.

Philippiens 2:5, 8.

Ma Zhiklè a zhè t'herkeda. A herkeda nga a nenga'a, a herkeda a sun nenga'a bai.

Jean 1:1, 10.

Nyi nenga'a

Nyi Yèsu Kristi a ngu ar haha: Skwi haha a ngau, ara man ma Zhiklè, man a god te ndôhi-hadka-ma,

a ngada: Na haha, bideli a gi kra a hwad, a da yi kra ngura'a, a ta da va na zlembad nenga'a Emmanuel, ara man a gada: Zhiklè a humda a nda nga. Matthieu 1:18, 22-23.

Ka da va na zlembad nenga'a Yèsu, aman nenga'a a da mbel ta ndôhi nenga'a te mali tenga'a.

Matthieu 1:21.

Nshèffè nenga'a a géd herkeda

Ara Zhiklè a fada na Mèzhèb Zhiklè nkezla'a, Mèzhèb wudai a géd Yèsu te Nazareth haha. A nenga'a a sawala, a ngu man amba, a mbel ta ndôhi tèleba man bi-madzagi a nga ta; aman Bi-Zhiklè a zhè a nda nenga'a. Actes 10:38.

A Yèsu a sawala a kokwar mbia'a, a kokwar nkèshèa tèleba, a senda ta te gi-njèngè-ma-Zhiklè, a njè ta

ma mbela'a man a kokwar-Bi-Zhiklè,
a mbel matakwan a skwi ndzi tsad
tsad tèleba. Matthieu 9:35.

A ndôhi rèdèdèa ta shkè a sam
na, a ta hulkodi ndôhi man sak
ta azbai, a ndôhi mandazlai, a ndôhi
ndabazlam, a ndôhi vedal, a ndôhi
ngidè tsad tsad, a ta manda ta a
deb sak nenga'a, a nenga'a a mbel ta.
Matthieu 15:30.

Metsi nenga'a a ngu skwi-mpil-gèd ndôhai

Sèi ta va na kra-ndo (Yèsu) a
ri ndôhi malihai, a ta gezlala'a.
Luc 24:7.

Aman ta shkè a sam man ta baha
na Golgotha (sam vatasl gèdhai), ta
gezlala a pa. A Yèsu a ngada: Bâb
ga, pra ta mali ta, aman ta sun skwi
man ta gia bai. Luc 23:33-34.

A ndara ta ndôhai, a ndôhi ta jèkeda, ndô man va a dza na, a sun matakwan, ara ndô man nga ngheda di nga a sam na. A ndara nga holehole'a, a nga rka'a ara ndô man ambabai. Aman a vava a mzub matakwan nga, a mco skwi ndzi nga; a nga rka'a ma a gèd' na, ara ndô man ta ga na kita, man Zhiklè a mtsau, a manda na gèd' a hai. Mali nga a nga na mblè a va, skwa a dza na a géd' maharam nga. Kita man a géd' nenga'a a mva nga gumai, te mblè nenga'a nga mbel nga. Nga tèleba nga zlak nga ara tambakihai, nga tèleba, ngidè a civèd' na, ngidè a civèd' na, a Ndô nzi pèc pècèk a manda mali nga tèleba a gèd' na. Ta co auda te va matakwan, te va kita—aman a hur ndikè-ma nenga'a wa? Ta gedasadaussa te herkeda man ndôhi ta zhè a nshèffè, ta keda'a a géd' mali ndôhi ga. Ta gu gi-dzavi nenga'a te ndev ndôhi malai, ko

nenga'a a nga skwi ambabia'a bai,
a tsakala ma bai. . . . A vau géd
na a metsai. Ta ngra na a va ndôhi
ambabihia'a; aman nenga'a a mzub
mali ndôhi kumba, a ntsu rai a
géd ndôhi malihai.

Esaië 53:3-6, 8-9, 12.

Kristi a metsna a géd mali nga,
ara dèlèwèr Zhiklè a gada.

I Corinthiens 15:3.

Yèsu a ngada ta za'a: I ndô mber
skwi man amba. Ndô mber skwi
man amba a vi nshèffè na a géd
tambakhi na. A i ngots tambakhi
ngidè, ta te kudom haha di bai. A
tenga'a sèi i lèka ta a haha, a ta
tsena da'ai ga, a ta gi a rèwè stad,
a ndô mber ta stadgenè.

Jean 10:7, 11, 16.

Mslambadƙad na a ndè na zhiklè

Gar haha ta windo te dèlèwèr Zhiklè, sèi skwa a dza na Kristi. Te deb mèn makar a da slambadƙadauda te metsai; a ta da njè ma ngwèdè ndav, a ma mprè malai te zlembad na. Luc 24:46-47.

A Bi-Zhiklè a slambadƙo nenga'a auda te pats mamakara'a, a ngu aman a ngudoko va a dai a ndôhi tèle ka bai, aman a nga, ndôhi malwudîhi man Zhiklè a mpar nga nshèlèkura'a. Actes 10:40-41.

Te deb skwi ndzi nenga'a, a ngudoko ta va a dai a tenga'a, a ngreda ta skwi tsadƙ tsadƙ, a ta rka'a mèn kulkul fadƙ, a nenga'a a njè ta ma kokwar-Bi-Zhiklè. . . . Aman a ngodƙ ma haha, ta rka ara man a

ndo na, vani stad a nzova a sam di ta.

Actes 1:3, 9.

Zhiklè a ngudoko va a dai te gada va ndo, a nga'a a nzura'a te Mèzhèb Zhiklè, a golahi Zhiklè ta rka'a, ndôhi nte deba ta ngots njè-ma nenga'a, a ndôhi herkeda ta co a ndav, a Zhiklè a da'a te njèl nenga'a.

1 Timothée 3:16.

Aman antanta Kristi a slambad-kadauda te ndev ndôhi metsa'a, a ga'a tsuvom ndôhi metsa'a. Ara man metsai a mshkè, a géd' ndô stad, ara man nslambadkadauda te ndev ndôhi metsa'a a mshkè, a géd' ndô stad. Ara man ta mets ta tèleba te Adam, ara man ta ngècè nshèffè tèleba te Kristi. 1 Corinthiens 15:20-22.

Civèd nshèffè Zhiklè

I gi be kè, aman i mbel ga? . . .

Co Bi Yèsu Kristi a ndav ngaya,
ka mbel ngaya. Actes 16:30-31.

Sèi kin ngwoda ndav kinè, a
kin mankada deba a sam Bi-Zhiklè,
aman mali kinè mpra'a. Actes 3:19.

Vo-ngwoda ndav kinè, va-gu
baptême stad stad tèleba a zlembad
Yèsu Kristi a mprè mali kinè, a
kin ngècè Mèzhèb Zhiklè nkezla'a.
Actes 2:38.

Aman nga ngreda mali nga auda,
nenga'a lèbèslèa a zura'a, aman a
pra nga mali nga, a pana nga te
skwi ambabia'a tèleba. I Jean 1:9.

Aman ka ngreda a ma ngaya,
Yèsu nenga'a Bai, a ka cè a ndav
ngaya, Zhiklè a slambad da te ndev
ndôhi metsa'a, ka mbel ngaya.
Romains 10:9-10.

Aman a pombai kin mbel kinè,
a ncè-a-ndav; a mizlinè kinè ka
bai, aman ndô da dzegar va bai.

Ephésiens 2:8-9.

Ko wawa man a baha na zlembad
Bi-Zhiklè, a mbel na. Romains 10:13.

Ko wawa man a shkè a sam ga,
i ckodauda azbai. Jean 6:37.

A na haha nshèffè a mèdèp, aman
ta sun ka, ka Zhiklè zura'a, stadgenè,
a nenga'a man ka zündo, Yèsu Kristi.
Jean 17:3.

Nsumka nga a defa a pombaz nenga'a

Antanta te Kristi Yèsu, kinè man
zlèzlèa dra, kinè ndul ndul ma a
pombaz Kristi. Ephésiens 2:13.

Pombaz Yèsu, kra nenga'a, a pana nga te mali stad stad tèleba.

I Jean 1:7.

Ambaha Zhiklè, aman te nenga'a skwi tèleba nga ma. Te nenga'a Zhiklè a menda gumi a hai a ndôhi tèleba a sam na . . . te man a tsu gumi a pombaz nenga'a a deb wof ngézlèl na.

Colossiens 1:19-20.

Kin suna, skwi man a shum kinè a deba te maya nshèffè bâbâbhi zlèzlèa man ambalai: verzhègenè a guro, man a di a gedas na, ka bai; aman pombaz Kristi nzala'a.

I Pierre 1:18-19.

Nenga'a a mpela gèd nga a pombaz na, a mpra nga malai, ar mèshèlè a pombi na.

Ephésiens 1:7.

Aman pombaz a gi a skwi mpil
gèd a géd man nshèffè te pa.

Lévitique 17:11.

Gar haha man ndô a zhè te Kristi,
nga'a a ndô mbua'a, skwi mova'a
nkal na, na haha skwi tèleba nga'a
mbua'a.

2 Corinthiens 5:17.

Mèzhèb nshèffè

I woya a i tsi ri Bâb ga, a va kinè
ndô-mbid-ndô ngidè, man a nzi a
sam kinè a mèdèp, Mèzhèb zura'a,
man herkeda a slaha a ncè bai, te
man a rka bai, a sun bai. Aman
kinè, kin sun nenga'a, te man nenga'a
a nzi a sam kinè, a zhè te ndav kinè.

Jean 14:16-17.

Ndô-mbid-ndo, Mèzhèb Zhiklè
nkezla'a, man Bâb ga a da zündo-
kodai a zlembad ga, nenga'a a da
senda kinè skwi tèleba.

Jean 14:26.

**Kin dawarama na ndav a Mèzhèb
Zhiklè nkezla'a bai, aman nenga'a a
dèda kinè, ha pats man a mpela
gèd kinè.** Ephésiens 4:30.

**Vo-do a Mèzhèb, a kin dzudzor
titikè nte gada-va kinè bai!**
Galates 5:16.

**Ndôhi tèleba man Mèzhèb Zhiklè
a dè ta, tenga wudahi Zhiklè.**
Romains 8:14.

Va-ndha a Mèzhèb! Ephésiens 5:18.

**Nyi Mèzhèb: Mwoy ndo a ndav,
wuffè gumai, zhèr skwi a ma ma,
ndô a sa ka te va, ndav amba, ndav
lèbèslèa, ndav lübekwa'a, ngsaha va;
ma kita Zhiklè a gedasa skwi haha
azbai.** Galates 5:22-23.

Skwi-nkezla-ndav-ndo

Skwi man Zhiklè a woya'a: aman ndav kinè nkezla. 1 Thessaloniens 4:3.

Kezla ndav ta a ma zura'a. Ma ngaya ma zura'a. Jean 17:17.

Aman nenga'a man a kezla ndav ndôhai, a ndôhi man nenga'a a kezla ta ndav, ta shkè tèlè te verzi stad. Gar haha nenga'a a gi hori azbai, man a baha ta kramamhai.

Hébreux 2:11.

Kinè ba, va-rka va kinè ara man a metsna a mali ma, aman kin nzi a nshèffè man a Zhiklè te Yèsu Kristi.

Romains 6:11.

Aman antanta, Zhiklè a mpra kinè auda te mali ma, a kin gu bèlhi Zhiklè, skwi ntul kinè: nshèffè nkezla'a,

a skwi ndikèma nenga'a: nshèffè a mèdèp. Romains 6:22.

A Zhiklè gumai, nenga'a a ri na, da kezla ndav kinè tèleba, da ber Mèzhèb kinè ndzwodada'a; a ndav kinè a va kinè tèleba ta da nzi jèlèlèa, ha pats mshkè Bi nga Yèsu Kristi. Nenga'a man a baha kinè, lèbèslèa, nenga'a a gia'a.

1 Thessaloniens 5:23-24.

Ntsi rai

A skwi ko mèmè kin jhèdè a zlembad' ga, i gia'a, aman ta slèbèrdè Bâb ga te kra na. Aman kin jhèdè skwi a sam ga a zlembad' ga, i woya man i gia'a. Jean 14:13-14.

Aman kin nzi te iyè, a ma ga a nzi a sam kinè, skwi ko mèmè kin jhèdè'a, a gi a sam kinè. Jean 15:7.

Vo-dzhodo, a kin ngècè'a, a wuffè
kinè a gi jèlèlèa. Jean 16:24.

Ko mèmè kin jhèdè tèle a ntsi
ri kinè, vo-co a ndav kin ngècè'a,
a gi ar haha. Marc 11:24.

Va-tsu ri pècèk pècèk a géd skwi
tèlèba, a ntsi ri a mboh-mboh te
Mèzhèb. Vo-zhoro a vna, va-nza a
dai. Va-tsu rai a géd ndôhi Zhiklè
tèlèba. Ephésiens 6:18.

Va-tsu rai, kin ndüv bai!

1 Thessaloniens 5:17.

Mizlinè Zhiklè, matakwan te pa

A Yèsu a ngada ta golahi nenga'a:
Ndô man a woya a dzadzarkayè,
da hur nshèffè na bai, da zub wof
ngézlèl na, da dzadzarkayè!

Matthieu 16:24.

Zhiklè a slaha a va kinè pombai
a vata ba, aman te skwi tèlèba kin
ngezhè, a kin ngots skwi mèshèlè,
a kin slaha kin gi mizlinè stad stad
tèlèba amba a vna. 2 Corinthiens 9:8.

Va-nza tara'a, kin gudzu bai, va-gra
te mizlinè Bi Yèsu pècèk pècèk, te
man kin suna, mizlinè kinè a gi
ambali azbai te Bi Yèsu.

1 Corinthiens 15:58.

Aman kin ngots pombai, a kin
slaha cau ba a géd' Kristi: aman
kin cè nenga'a a ndav, a kin si
matakwan a géd' nenga'a ba.

Philippiens 1:29.

Ko kin si matakwan a géd' ngi-
zura'a, wuffè a sam kinè! Kin gu
zlau tenga'a bai, kin gudzu bai!

1 Pierre 3:14.

Wuffè a sam kinè, aman ta derda

kinè a géd zlembad Kristi; aman
Mèzhèb Zhiklè, Mèzhèb Zhiklè nzala'a,
a nzi a géd kinè. 1 Pierre 4:14.

Mbèh skwi tèlèba, Zhiklè a ndzara na ndô auda a pa

Iyè Ndô nzi pèc pècèk, Zhiklè
ngaya. . . . Ka gu Zhiklè ngidè a
tsagi ga bai! Ka gu vrai a mèzhèb
skwai nte zhiklè te gédè'a, a mèzhèb
skwai nte godok a géd herkeda, a
mèzhèb skwai nte iyam t'hwad herkeda
a sam ngaya bai, ka gurbè a sam
tenga'a bai, ka tsu ri a tenga'a bai,
aman iyè, Ndô nzi pèc pècèk, Zhiklè
ngaya, i Zhiklè srak. Exode 20:2-5.

Aman Zhiklè ndôhi nte deba, shidèf
ambalai; sèi Ndô nzi pèc pècèk a
ngau gidfèk. Psaume 96:5.

Nga suna, mbèh skwai, skwi

ambalai t'herkeda, a Zhiklè ngidè
azbai, na stadgenè. 1 Corinthiens 8:4.

Nga ngots Bi-Zhiklè nga stadgenè,
Bâb nga, te nenga'a skwi tèlè a
shkè, a nga a sam nenga'a. Bi nga
stadgenè, Yèsu Kristi, te nenga'a skwi
tèlè a zhè, a nga te nenga'a.

1 Corinthiens 8:6.

Yèsu a ngada na: Kazla ngay
auda a tsagi ga, Sadan, aman ta
windo te dèlèwèr Zhiklè: Sèi ka
kèlèhi a deb sak Bi-Zhiklè ngaya
stadgenè, a ka gi mizlinè nenga'a
stadgenè. Matthieu 4:10.

Gar haha va-keda na géd a hai a
skwi kinè a haha: phömè, skwi lizhèa,
mi skwi man ambabai, titikè man
ambabai, ngi keda; skwi haha mbèh
skwai, a géd nenga'a ndzoan Zhiklè
a shkè a géd wudahi man ta sala
ndav ta. Colossiens 3:5-6.

Skwi wuditpa a ndô man a fa na gèd a mbel-ndô Zhiklè bai

Nga slaha nga wuc nga dè, aman nga fi gèd a skwi-mbel-ndo mbia'a aranta azbai. Hébreux 2:3.

Ndô man a nco kra Zhiklè a ndav na, a ngotso nshèffè a mèdèp. Ndô man a nco kra Zhiklè a ndav na bai, a rka nshèffè a di azbai, aman ndav Zhiklè a nzi a gèd na.

Jean 3:36.

A ngreda kinè wa, aman kin hi kinè a ndav man a di a shkè?

Luc 3:7.

Ndô man a ga'a a ngula'a a da ndi skwi haha télèba, iyè Zhiklè na, a nenga'a kra ga. Aman ndôhi ncèkèlma man ta ngheda va, a ndôhi ncè a ndav bai, a metsarhai, a ndôhi nkeda ndo, a ndôhi phömè, a ndôhi

mbèh skwai, a ndôhi vrai, a ndôhi
ncèkèlma tèlèba, skwi man ta ngècè'a
nte vèvèd' vogwa, man vogwa a skwi
vècè vogwa te pa: nasa metsi
macacaua'a. Apocalypse 21:7-8.

Mpra nga auda te ri skwi ambafia'a a Sadan

Zhiklè gumai a da batseda Sadan
a hwaɗ sak kinè ndul ndul.

Romains 16:20.

Ngoshüdokoy gèd' a Bâb nga. . . . A
mbel nga te ri wuɗi ruva, a fa nga
a sam kokwar-Bi kra nenga'a, man
a woya a ndav na. Colossiens 1:12-13.

Kra Zhiklè a shkè, aman a gedasa
mizlinè bi-madzagai. 1 Jean 3:8.

Bai Yèsu Kristi . . . a mvau gèd'
na a gèd' mali nga, aman a mbel
nga t'herkeda haha man ambabai, ara

Zhiklè, bâb nga man a woya'a. A nenga'a njèlè t'hinèkadna a mèdèp.

Galates 1:3-5.

Va-fedà skwi var Zhiklè tèlèba a va, aman kin slaha kin zlècè a sam mpi va kilèa bi-madzagai.

Ephésiens 6:11.

Aman nga shüf gèf a Zhiklè, man a va nga, a nga gi a ngul skwai te Bi nga Yèsu Kristi.

1 Corinthiens 15:17.

Bi-mbel nga Yèsu Kristi, mshkè na macacaua'a

A di i shkè a deba, a i hil kinè a sam ga. Aman a sam man i a pa, kinè ba a pa.

Jean 14:3.

Yèsu haha, man ta nzova a sam di kinè, a ta da a zhiklè, a di a shkè

a deba, ara man kin rka, aman a
ndo na a zhiklè. Actes 1:11.

Aman Bai Yèsu a ri na a di a
shkèhai te zhiklè, a nguzlai, a nhèzlèwè
gola, a ntsi tolom Zhiklè. A ndôhi
mbazla ta a Yèsu te ndav, ta slam-
badka ta nshèlèkura'a. Te deba'a nga,
njèkèdia'a a nshèffè, nga dè nga, a
nga humda va a nenga'a te va vanai,
a nga zli gèd' a Bai Yèsu t'hwad'
gidfèk. Gar na haha nga nzi a Bai
Yèsu pècèk pècèk.

1 Thessaloniens 4:16-17.

Aman a gudoko nga va a dai,
nga da ga'a lèmèlèmè ara nenga'a,
te man nga da rka'a ara ngi na.

1 Jean 3:2.

Gar haha vo-zhoro, aman kin sun
pats man Bi kinè a shkè, bai. Kinè

ba, vo-zhoro, aman kra-ndo a shkè
a pats man kin hur bai.

Matthieu 24:42, 44.

Na haha, i shkè a deba ndul ndul,
a skwi ntul ga te rai, aman i va na a
ndô stad stad ara skwi nenga'a man a
ngau.

Apocalypse 22:12.

Amen, washkè, Bai Yèsu!

Apocalypse 22:20.